



03. 05. 2026

தலைப்புச் செய்திகள்

1. தமிழக சட்டப்பேரவை தேர்தலில் பதிவான வாக்குகள் நாளை எண்ணப்பட்டு முடிவுகள் அறிவிக்கப்பட உள்ளன
2. ஐந்து மாநில சட்டப்பேரவை தேர்தல் வாக்கு எண்ணிக்கைக்கான இறுதி கட்ட பணிகள் தயார் நிலையில் உள்ளதாக தலைமை தேர்தல் ஆணையம் தெரிவித்துள்ளது.
3. நாட்டில் தூய்மை எரிசக்தி பயன்பாடு அதிகரித்து வருவதாக மத்திய புதுப்பிக்கதக்க எரிசக்தி துறை அமைச்சர் திரு.பிரல்ஹாத் ஜோஷி கூறியுள்ளார்.
4. நாடுமுழுவதும் இளநிலை மருத்துவ படிப்புகளுக்கான நீட் நுழைவு தேர்வு இன்னும் சற்று நேரத்தில் தொடங்குகிறது.
5. ஐ.பி.எல் 20-20 கிரிக்கெட் போட்டியில் சன்ரைசர்ஸ் ஹைதராபாத் - கொல்கத்தா நைட்ரைடர்ஸை இன்று பிற்பகல் எதிர்கொள்கிறது.

இனி விரிவான செய்திகள்

தேர்தல் வாக்கு எண்ணிக்கை

தமிழகம், கேரளம், அசாம், மேற்குவங்க மாநிலம் மற்றும் புதுச்சேரி யூனியன் பிரதேச தேர்தல்களில் பதிவான வாக்குகள் நாளை எண்ணப்பட்டு முடிவுகள் அறிவிக்கப்பட உள்ளன

தமிழகத்தில் 234 தொகுதிகளில் கடந்த 23ஆம் தேதி நடைபெற்ற தேர்தலில் பதிவான வாக்குகள் எண்ணும் பணிகாலை 8 மணிக்கு தொடங்குகிறது.

முதலில் தபால் வாக்குகளும், தொடர்ந்து மின்னணுவாக்குப்பதிவு இயந்திரங்களில் பதிவான வாக்குகளும் எண்ணப்படும்.

பாதுகாப்பு காரணங்களுக்காக வாக்கு எண்ணும் மையங்களில், அனுமதி இல்லாத நபர்கள் நுழைவதை தடுக்க, முதல் முறையாக தேர்தல் ஆணையத்தின் QR Code குறியீடு அடிப்படையிலான புகைப்பட அடையாள அட்டைகள் வழங்கப்பட்டுள்ளன.

மாநிலத்தில் 62 மையங்களில் வாக்கு எண்ணும் பணியில் 10 ஆயிரத்து 545 பணியாளர்கள் ஈடுபட உள்ளனர்.

வாக்கு எண்ணிக்கை வெளிப்படைத்தன்மை மற்றும் நேர்மையை உறுதி செய்யும் வகையில் 4 ஆயிரத்து 624 நுண்பார்வையாளர்கள் நியமிக்கப்பட்டுள்ளனர்.

அனைத்து சட்டமன்ற தொகுதிகளில் சுற்று வாரியான முடிவுகளை ECI Net செயலி results.eci.gov.in என்ற

இணையதளத்தில் உடனுக்குடன் தெரிந்துகொள்ள ஏற்பாடுகளும் செய்யப்பட்டுள்ளன.

பாதுகாப்பு பணியில் ஒரு லட்சத்திற்கும் மேற்பட்ட காவலர்கள் ஈடுபடுத்தப்பட்டுள்ளனர்.

நீலகிரி மாவட்டத்தில் உதகை குன்னூர் கூடலூர் சட்டமன்ற தொகுதிகளில் வாக்கு எண்ணிக்கை பாதுகாப்பாக நடைபெறுவதை உறுதி செய்யும் வகையில் காவல்துறையினரின் கொடி அணிவகுப்பு இன்று நடைபெற்றதாக எமது செய்தியாளர் தெரிவிக்கிறார்.

வாய்ஸ்

சிவகங்கை மாவட்டத்தில் 650 காவலர்கள் பாதுகாப்பு பணியில் ஈடுபடுத்தப்பட உள்ளதாக மாவட்ட காவல் கண்காணிப்பாளர் திரு. சிவபிரசாத் கூறியுள்ளார்.

தூத்துக்குடி உ.வ.சி அரசு பொறியியல் கல்லூரியில் மூன்றடுக்கு பாதுகாப்புடன் வாக்கு எண்ணும் பணிகள் நடைபெற உள்ளது.

திருச்சி மாவட்டத்தில் ஸ்ரீரங்கம் திருச்சி கிழக்கு உள்ளிட்ட 9 சட்டப்பேரவை தொகுதிகளில் பதிவான வாக்குகள் எண்ணும் பணிகள் 288 CCTV கேமராக்கள் மூலம் கண்காணிக்கப்படும் என்று மாவட்ட தேர்தல் அலுவலர் திரு.சரவணன் தெரிவித்துள்ளார்.

தேர்தல் ஆணையம்

தமிழகத்தில் வாக்கு எண்ணிக்கைக்கான இறுதி கட்ட பணிகள் தயார் நிலையில் உள்ளதாக தலைமை தேர்தல் ஆணையம் தெரிவித்துள்ளது.

இதன் ஒருபகுதியாக தலைமை தேர்தல் ஆணைய அதிகாரிகள், டெல்லியில், இன்று மேற்கொண்ட காணொலி ஆலோசனை கூட்டத்தில், தமிழக தலைமை தேர்தல் அதிகாரி திருமதி அர்ச்சனா பட்நாயக் உட்பட தேர்தல் பார்வையாளர்கள் பங்கேற்றனர்.

வாக்கு எண்ணிக்கை ஏற்பாடுகள், முடிவுகளை அறிவிக்கும் நடைமுறைகள் உள்ளிட்ட பல்வேறு செயல்பாடுகள் குறித்து இதில் விளக்கமளிக்கப்பட்டது.

இதனிடையே மேற்கு வங்க மாநிலம் ஃபால்டா தொகுதியில் நடைபெற்ற தேர்தலை ரத்து செய்வதாக அறிவித்த தேர்தல் ஆணையம், வரும் 21ஆம் தேதி அங்கு மறு வாக்குப்பதிவு நடைபெற்று, 24ஆம் தேதி வாக்குகள் எண்ணப்படும் என அறிவித்துள்ளது

பிரதமர் வாழ்த்து

நித்தி ஆயோக்கின் முழு நேர உறுப்பினர்களாக டாக்டர் ஆர்.பாலசுப்பிரமணியன் மற்றும் டாக்டர் ஜோரம் அனியா நியமிக்கப்பட்டுள்ளதற்கு பிரதமர் திரு.நரேந்திரமோடி வாழ்த்து தெரிவித்துள்ளார்.

நாட்டின் வளர்ச்சிக்கான வலுவான கொள்கை முடிவுகளை உருவாக்குவதில் இவர்களின் நீண்ட கால ஆழ்ந்த அனுபவங்கள் வழிகோலும் என கூறிய பிரதமர், பல்வேறு துறைகளில் புத்தாக்கத்துடன் கூடிய வளர்ச்சி இதன்மூலம் சாத்தியமாகும் என நம்பிக்கை தெரிவித்தார்.

ஹார்மோஸ்

இந்தியாவின் MT சர்வ் சக்தி திரவ எரிவாயு கப்பல் ஹார்மோஸ் நீரிணையை பாதுகாப்பாக கடந்துள்ளது.

46 ஆயிரத்து 313 மெட்ரிக் டன் LPG யுடன் கூடிய இந்த கப்பல் வரும் 13ஆம் தேதி விசாகப்பட்டினம் துறைமுகத்தை வந்தடையும் என கப்பல் போக்குவரத்து துறை அமைச்சகம் கூறியுள்ளது.

இதனிடையே வளைகுடா மற்றும் மேற்காசிய நிலவரம் உன்னிப்பாக கவனிக்கப்பட்டு போதிய நடவடிக்கைகள் எடுக்கப்பட்டு வருவதாகவும் அங்குள்ள இந்திய சமூகத்தினரின் பாதுகாப்பு மற்றும் நலன்கள் உறுதி செய்யப்படுவதாகவும் வெளியுறவு அமைச்சகம் தெரிவித்துள்ளது.

சூரிய தினம்

தூய்மை எரிசக்தி பயன்பாட்டில் நாடு குறிப்பிடத்தக்க இலக்கை எட்டி சாதனை படைத்துள்ளதாக மத்திய புதிய

மற்றும் புதுப்பிக்கதக்க எரிசக்தி துறை அமைச்சர் திரு.பிரல்ஹாத் ஜோஷி தெரிவித்துள்ளார்.

சமூக வலைதளத்தில் அவர் வெளியிட்ட செய்தியில் நாடுமுழுவதும் 45 லட்சத்திற்கும் மேற்பட்ட வீடுகள் சூரிய சக்தியை பயன்படுத்துவதாக கூறினார்.

தூய்மையான வலுவான எரிசக்தி பாதுகாப்பு அதிக சுய சார்பை உறுதி செய்யும் மத்திய அரசின் நடவடிக்கைகளின் ஒருபகுதியாக பிரதமரின் சூரிய சக்தி வீடுகள் இயக்கம் விரிவுபடுத்தப்பட்டு வருவதை அவர் சுட்டிக்காட்டினார்.

இதனிடையே சர்வதேச சூரிய தினத்தை ஒட்டி "சூரியனுக்காக ஓடு" மாரத்தான் புதுதில்லியில் இன்று நடைபெற்றது.

அதிகரித்து வரும் எரிசக்தி பயன்பாட்டிற்கு மாற்றாக சூரிய சக்தியை பயன்படுத்துவதன் அவசியம் குறித்து இதில் எடுத்துரைக்கப்பட்டது.

பயிலரங்கம்

நாடுமுழுவதும் கிராமப்புற மேம்பாட்டு திட்டங்களை திறம்பட செயல்படுத்துவது தொடர்பாக இரண்டு நாள் தேசிய பயிலரங்கம் புதுதில்லியில் நாளை தொடங்குகிறது.

2026-27 ஆம் நிதியாண்டில் வலுவான தரவுகளின் அடிப்படையிலான வளர்ச்சி திட்டங்களை

அடித்தளத்திலிருந்து நிறைவேற்றுவதற்கான வழிமுறைகள் குறித்து இதில் ஆலோசிக்கப்படும்.

மாநிலங்கள் யூனியன் பிரதேசங்களை சேர்ந்த பஞ்சாயத்து அமைப்பு பிரதிநிதிகள் பங்கேற்கும் இந்த பயிலரங்கில் கிராமப்புற மக்களின் வாழ்வாதாரம் சுகாதாரம், குழந்தைகள் நலன் சார்ந்த ஆளுமை உள்ளிட்ட பல்வேறு அம்சங்களுக்கான மாதிரி திட்டங்களும் உருவாக்கப்படும்.

பத்திரிக்கை சுதந்திர தினம்

உலக பத்திரிக்கை சுதந்திர தினம் இன்று கடைபிடிக்கப்படுகிறது.

“எதிர்கால அமைதியை வடிவமைத்தல்” என்ற இந்தாண்டின் கருப்பொருளுடன் பத்திரிக்கை சுதந்திரத்தின் அவசியத்தை வலியுறுத்தும் பல்வேறு நிகழ்ச்சிகள் நடைபெறுகின்றன.

தொழில்நுட்ப உதவியுடன் மனித உரிமைகள் மற்றும் கருத்து சுதந்திரத்தை வெளிப்படுத்தி தகவல் கட்டமைப்பை வலுப்படுத்துவதில் பத்திரிக்கைகள் முக்கிய பங்காற்றி வருவது குறிப்பிடத்தக்கது.

நீட்

நாடுமுழுவதும் இளநிலை மருத்துவ படிப்பு சேர்க்கைக்கான நீட் நுழைவு தேர்வு இன்று நடைபெறுகிறது.

552 நகரங்களில் நடைபெறும் இத்தேர்வை 22 லட்சத்திற்கும் மேற்பட்ட மாணாக்கர் எழுதுகின்றனர்.

தமிழ் ஆங்கிலம் ஹிந்தி உட்பட 13 மொழிகளில் இத்தேர்வு நடைபெறுகிறது.

தமிழகத்தில் திருச்சி மதுரை கோவை உட்பட 30 நகரங்களில் பிற்பகல் 2 மணி முதல் மாலை 5 மணிவரை இத்தேர்வு நடைபெறுகிறது.

தர்மபுரி மாவட்டத்தில் 9 மையங்களில் நான்காயிரத்திற்கும் மேற்பட்ட மாணாக்கர் தேர்வெழுதுவதாக எமது செய்தியாளர் தெரிவிக்கிறார்.

வாய்ஸ்

வேலூர் மாவட்டத்தில் 15 மையங்களில் ஐந்தாயிரத்து 736 மாணாக்கர் நீட் தேர்வு எழுதுகின்றனர்.

தேர்வர்களின் வசதிக்காக சிறப்பு பேருந்துகளும் இயக்கப்படுகின்றன.

இந்தியா மட்டுமல்லாமல் துபாய் சிங்கப்பூர் அபுதாபி உள்ளிட்ட 14 வெளிநாடுகளிலும் நீட் தேர்வு நடைபெறுகிறது.

அரசு, தனியார் மருத்துவ கல்லூரிகளில், MBBS, BDS, சித்தா, ஆயுர்வேதம், ஹோமியோபதி யுனானி மற்றும் கால்நடை மருத்துவபடிப்புகளுக்கான இடங்கள் நீட் தேர்வு தகுதி அடிப்படையில் நிரப்பப்படுவது குறிப்பிடத்தக்கது.

பொறியியல் மாணாக்கர் சேர்க்கை

தமிழகத்தில் வரும் கல்வியாண்டிற்கான BE., B.Tech., பொறியியல் படிப்பு மாணாக்கர் சேர்க்கைக்கு இன்றுமுதல் வரும் ஜூன் 2ஆம் தேதிவரை இணையதளம் வாயிலாக விண்ணப்பிக்கலாம் என தொழில்நுட்ப கல்வி இயக்ககம் அறிவித்துள்ளது.

ஜூன் 5 ஆம் தேதி ரேண்டம் எண் ஒதுக்கீடு செய்து 29ஆம் தேதி தரவரிசை பட்டியல் வெளியிடப்படும்.

தேனி

மேற்குதொடர்ச்சி மலைபகுதியில் மழை காரணமாக சுருளி அருவியில் நீர்வரத்து ஏற்பட்டுள்ளதால் சுற்றுலாப்பயணிகளுக்கு வனத்துறை அனுமதி வழங்கியுள்ளதாக எமது தேனி செய்தியாளர் தெரிவிக்கிறார்.

வாய்ஸ்

நாகை

தமிழகத்தில் பல்வேறு மாவட்டங்களில் வெப்பத்தின் தாக்கம் அதிகரித்து வரும் நிலையில் நாகை அரசு தலைமை மருத்துவமனையில் வெப்பதாக்குதல் பாதுகாப்பிற்கான

சிறப்பு பிரிவு உருவாக்கப்பட்டுள்ளதாக எமது செய்தியாளர் தெரிவிக்கிறார்.

வாய்ஸ்

எலுமிச்சை

கடும் கோடை வெயில் மற்றும் விளைச்சல் குறைவு காரணமாக திண்டுக்கல் மாவட்டத்தில் எலுமிச்சை விலை கிலோ 300 ரூபாய் வரை அதிகரித்துள்ளதாக எமது செய்தியாளர் தெரிவிக்கிறார்.

வாய்ஸ்

கிரிக்கெட்

ஐ.பி.எல் 20-20 கிரிக்கெட் போட்டியில் ஹைதராபாத்தில் இன்று பிற்பகல் மூன்றரை மணிக்கு சன்ரைசர்ஸ் ஹைதராபாத் - கொல்கத்தா நைட்ரைடர்ஸை எதிர்கொள்கிறது.

அஹமதாபாத்தில் இன்று இரவு ஏழரை மணிக்கு நடைபெறும் மற்றொரு ஆட்டத்தில் குஜராத் டைட்டன்ஸ் - பஞ்சாப் கிங்ஸுடன் மோதுகிறது.

இத்துடன் இந்த செய்தி யறிக்கை முடிவடைந்தது